



**QORTI CIVILI
PRIM'AWLA
ONOR IMHALLEF ANNA FELICE**

Illum 18 ta' Gunju, 2019

Rikors Guramentat Nru: 49/2016 AF

Mark Anthony Debono

Theresa Debono u b'digriet tat-23 ta' Mejju 2017, il-Qorti laqghet it-talba u orndat li l-atti tal-kawza jghaddu f'isem Joseph Debono, Carmelo sive Carl Debono u Mark Anthony Debono u dan stante l-mewt ta' Theresa Debono

Joseph Debono u fil-verbal tas-17 ta' Ottubru 2017, il-Qorti laqghet it-talba u ordnat li l-atti tal-kawza jghaddu f'isem Mark Anthony Debono u Carmelo sive Carl Debono u dan stante l-mewt ta' Joseph Debono

u

Carmelo *sive* Carl Debono

vs

L-Avukat Generali

Ir-Registratur tal-Qrati Civili u Tribunali

u

Il-Ministru tal-Gustizzja, Kultura u Gvern Lokali

u fil-verbal tas-seduta tat-23 ta' Novembru 2017, il-Qorti laqghet it-talba u ordnat li jissejhu fil-kawza Ignatius Debono u martu Carmela Debono, Joseph Debono u martu Carmela Debono, Moses Debono u martu Giovanna Debono li miet fil-mori tal-kawza u l-atti gew trasfuzi f'isem Giovanna Debono, Charles Debono u Evan Debono, u Theodora Micallef u zewgha Philip Micallef, Speranza Gatt f'isimha u ghan-nom ta' binha interdett Philip Gatt, Joseph Gatt, Carmel Gatt, Miriam Gatt, Paul Gatt, Alexandra Caruana, William Gatt, Francis Portelli, Philip Portelli, Josette Musù u Noel Portelli

Il-Qorti:

Rat ir-rikors ġuramentat tal-atturi, li permezz tiegħu ghar-ragunijiet fih premissi, din il-Qorti ntalbet biex:

1. Tordna b'mod immedjat is-suspensjoni tal-kawza quddiem il-Prim'Awla tal-Qorti Civili fl-ismijiet "*Theresa Debono et vs Ignatius Debono et*" (1163/2015/LSO).
2. Tiddikjara li kien hemm, hemm, jew jista' jkun hemm ksur tad-drittijiet fundamentali tas-smigh xieraq tal-esponenti sancit mill-Artikolu 6 tal-Ewwel Skeda fl-Att dwar il-Konvenzjoni Ewropea (Kap. 319 tal-Ligijiet ta' Malta).
3. Tiddikjara li kien hemm, hemm, jew jista' jkun hemm ksur tad-drittijiet fundamentali ghal rimedju effettiv, sancit taht l-artikolu 13 tal-Ewwel Skeda fl-Att dwar il-Konvenzjoni Ewropea (Kap. 319 tal-Ligijiet ta' Malta).

4. Tordna r-rikuza tal-Imhallef sedenti fil-kawza quddiem il-Prim'Awla tal-Qorti Civili fl-ismijiet "*Theresa Debono et vs Ignatius Debono et*" (1163/2015/LSO).
5. Tordna lir-Registratur tal-Qrati Civili u Tribunali sabiex, fuq direzzjoni tal-Prim Imhallef, jassenja l-kawza quddiem il-Prim'Awla tal-Qorti Civili fl-ismijiet "*Theresa Debono et vs Ignatius Debono et*".
6. Tiddikjara illi d-dritt tal-esponenti li jressqu l-provi fil-kawza quddiem il-Prim'Awla tal-Qorti Civili fl-ismijiet "*Theresa Debono et vs Ignatius Debono et*" huwa impregudikat.

Bl-ispejjez kollha kontra l-konvenuti li huma ingunti ghas-subizzjoni.

Rat ir-risposta tal-Avukat Ġenerali u tal-Ministru tal-Ġustizzja, Kultura u Gvern Lokali.

Rat ir-risposta tar-Registratur Qrati Civili u Tribunali.

Rat illi fl-udjenza tat-23 ta' Novembru 2017 il-Qorti ordnat illi jiġu kjamati fil-kawza l-partijiet kollha fil-kawza 1163/2015 LSO fl-ismijiet "*Theresa Debono et vs Ignatius Debono et*".

Rat ir-risposta tal-kjamati fil-kawza Josette Musu u Francis Portelli.

Rat ir-risposta tal-kjamati fil-kawza Carmel sive Charles Debono, Evan Debono u Giovanna Debono.

Rat ir-risposta tal-kjamati fil-kawza Ignatius Debono, Carmela Debono, Joseph Debono, Carmela Debono, Theodora Micallef u Philip Micallef.

Rat ir-risposta tal-kjamati fil-kawza Speranza Gatt f'isimha u ghan-nom ta' binha interdett Philip Gatt, Joseph Gatt, Carmel Gatt, Miriam Gatt, Paul Gatt, Alexandra Caruana u William Gatt.

Semgħet ix-xhieda prodotti.

Rat in-noti ta' sottomissjonijiet tar-rikorrenti.

Semgħet it-trattazzjoni finali tal-partijiet.

Rat l-atti kollha.

Ikkunsidrat illi permezz ta' dawn il-proċeduri, r-rikorrenti qegħdin jitolbu lil din il-Qorti ssib illi gie leż id-dritt fundamentali tagħhom għal smiġh xieraq kif sancit permezz tal-artikolu 6 tal-Konvenzjoni Ewropea dwar id-Drittijiet tal-Bniedem kif ukoll id-dritt fundamentali tagħhom għal rimedju effettiv sancit permezz tal-artikolu 13 tal-Konvenzjoni minhabba nuqqas ta' imparzjalità da parti tal-Prim'Awla tal-Qorti Ċivili fil-proċeduri pendenti quddiemha fl-ismijiet Theresa Debono et vs Ignatius Debono et (rikors ġuramentat numru 1163/2015 LSO).

Mill-atti jirriżulta li r-rikorrenti ntavolaw kawża a tenur tal-artikolu 496 tal-Kodiċi Ċivili kontra l-kjamati fil-kawża fl-ismijiet Theresa Debono et vs Ignatius Debono et (rikors ġuramentat numru 1163/2015 LSO) fejn talbu lill-Prim'Awla tal-Qorti Ċivili tordna d-diviżjoni ta' żewġ porzjonijiet art fi Triq l-Imdina, Haż-Żebbuġ, bejn il-kontendenti, tassenja porzjonijiet lill-partijiet rispettivi, tillikwida s-somma dovuta bħala ekwiparazzjoni, tordna lill-konvenuti (illum kjamati fil-kawża) jħallsu din is-somma lilhom u tappunta Nutar Pubbliku sabiex jippubblika l-att ta' diviżjoni u kuraturi sabiex jirrappreżentaw lill-eventwali kontumaċi fuq l-istess att.

Fid-9 ta' Frar 2016, ir-rikorrenti intavolaw rikors fejn talbu lill-Qorti tgħaddi għal sentenza in parte fuq is-segwenti:

- 1. Illi l-azzjoni odjerna hija mibnija fuq l-artikolu 496 tal-Kap. 16 bħala l-actio comuni dividendo;*
- 2. Tiċhad kwalunkwe eċċezzjoni jew dikjarazzjoni li l-azzjoni odjerna hija l-actio familiae erciscundae;*

3. *Tiddispensa mis-smiġh tal-kawża stante li l-partijiet ġja ddikjaraw il-posizzjoni tagħhom dwar il-qasma tal-artijiet de quo;*
4. *Tappunta perit tekniku biex iħejji rapport sabiex jevalwa l-qasma mitluba mill-esponenti;*
5. *Tiddikjara li ċertu temi imsemmija fir-rikors huma irrelevanti għall-qasma ai termini tal-artikolu 496 tal-Kap. 16 u konsegwentement, tirrespingi kull eċċezzjoni jew dikjarazzjoni relatata mal-istess;*
6. *Tiċċhad kwalsiasi pretensjoni mill-konvenuti li ma saritx permezz ta' kontro-talba;*
7. *Tiddikjara li l-konvenut Noel Portelli huwa kontumaċi.*

Il-kawża ġiet appuntata għas-smiġh għall-udjenza tas-16 ta' Frar 2016. Dakinhar, il-Qorti vverbalizzat li għad jonqos li jiġu kkompletati l-proċeduri tal-affissjoni fuq il-bieb tal-konvenut Noel Portelli. Il-kawża ġiet differita għall-udjenza tas-17 ta' Marzu 2016. Dakinhar, Dr. Joseph Debono għar-rikorrenti ddikjara li l-konvenut Noel Portelli huwa kontumaċi għall-finijiet tar-rekwiziti tal-artikolu 187(3) tal-Kodiċi ta' Organizzazzjoni u Proċedura Ċivili.

Madanakollu, il-Qorti qieset li l-proċeduri tal-affissjoni ma ġewx kompletati skont l-ligi u li inoltre, il-lanjanza sollevata kellha titqajjem fis-seduta preċedenti għall-konsiderazzjoni tal-Qorti, sabiex tagħti d-direzzjonijiet approprijati. Il-Qorti għalhekk qieset li l-konvenut Noel Portelli ma kienx kontumaċi u r-risposta ġuramentata tiegħu ma ġietx sfilzata mill-atti tal-kawża.

Fis-seduta sussegwenti, u cioè dik tas-26 ta' April 2016, ir-rikorrenti ddikjaraw li ma kellhomx aktar provi. Il-Qorti ħalliet il-kawża sabiex jingħata digriet fuq ir-rikors tal-atturi tad-9 ta' Frar 2016 u sabiex tkompli tiġi stradata l-kawża għall-24 ta' Mejju 2016.

Permezz ta' digriet kamerali tal-4 ta' Mejju 2016, il-Qorti ddisponiet mir-rikors tal-atturi tad-9 ta' Frar 2016 billi ddecidiet hekk:

1. *Tirriserva li tikkonsidra jekk għandhiex tagħti sentenza in parte fuq in-natura tal-kawża odjerna wara li tisma l-provi fuq it-titlu u provenjenza tal-artijiet in diviżjoni u dan b'riferenza għat-talbiet 1(a) u (b) dedotti fir-rikors premiss;*
2. *Tiċhad it-talbiet 1(c) u (e) in kwantu li irritwali proċeduralment;*
3. *Tiċhad it-talba 1(f) billi huwa ammess lill-kondividendi li jressqu talbiet in diviżjoni li jirrispekkjaw id-drittijiet tagħhom naxxenti mid-disposizzjonijiet regolatorji tal-Kodiċi Ċivili;*
4. *Tiċhad it-talba 1(g) billi l-Qorti ġja kkonstatat li l-konvenut Noel Portelli ma kienx kontumaċi;*
5. *Tirriserva li tipprovdi għall-appuntament ta' perit tekniku u okkorrendo perit legali biex jisma l-provi u jirrellata fi stadju ulterjuri (d).*

Fis-seduta tal-24 ta' Mejju 2016, ir-rikorrent Carmelo sive Carl Debono ivverbalizza illi r-rikorrenti ntavolaw proċeduri quddiem din il-Qorti fuq smiġħ xieraq, u li qegħdin jistennew id-direzzjoni ta' din il-Qorti fir-rigward.

Skont ir-rikorrenti, fl-imsemmija proċeduri qegħdin jiġu leżi jew x'aktarx ser jiġu leżi d-drittijiet fundamentali tagħhom minhabba n-nuqqas ta' imparzjalità tal-Qorti. Skont huma, dan jirriżulta minn (i) irregolaritajiet fil-proċedura tan-notifika (ii) ir-rifjut tal-Qorti li tgħaddi sabiex tagħti sentenza in parte (iii) verbali li mhumiex preċiżi jew li fihom xi żball; u (iv) jilmentaw dwar dak deciż mill-Qorti permezz tad-digriet kamerali tal-4 ta' Mejju 2016.

L-artikolu 6(1) tal-Konvenzjoni Ewropea dwar id-Drittijiet tal-Bniedem jipprovdi testwalment illi:

"Fid-determinazzjoni tad-drittijiet ċivili u tal-obbligi tiegħu jew ta' xi akkuża kriminali kontra tiegħu, kullhadd huwa ntitolat għal smiġħ imparzjali u pubbliku fi żmien raġonevoli minn tribunal indipendenti u imparzjali mwaqqaf b' liġi. Is-sentenza għandha tingħata pubblikament iżda l-istampa u l-pubbliku jistgħu jiġu esklużi mill-proċeduri kollha jew minn parti minnhom fl-interess tal-morali, tal-ordni pubbliku jew tas-sigurta nazzjonali f'soċjetà demokratika, meta l-interessi tal-minuri jew protezzjoni tal-ħajja privata tal-partijiet hekk teħtieġ, jew safejn ikun rigorożament meħtieġ fil-fehma tal-qorti f'ċirkostanzi speċjali meta l-pubblicità tista' tippregudika l-interessi tal-ġustizzja."

Ir-rikorrenti jinvokaw ukoll l-artikolu 13 tal-Konvenzjoni li jiddisponi illi:

"Kull min ikollu miksura d-drittijiet u l-libertajiet tiegħu kontemplati f'din il-Konvenzjoni għandu jkollu rimedju effettiv quddiem awtorità nazzjonali għalkemm dak il-ksur ikun sar minn persuni li jkunu qed jagħxru f'kariga ufficjali."

Il-Qorti f'din il-kawża għandha tibda billi tgħid li huwa stabbilit fil-ġurisprudenza ta' dawn il-Qrati, kif ukoll dik tal-Qorti Ewropea, li l-funzjoni ta' din il-Qorti mhijiex li tagħmilha ta' qorti ta' reviżjoni ta' sentenzi ta' qrati oħra. Kif spjegat il-Qorti Kostituzzjonali fis-sentenza tagħha fl-ismijiet Mark Lombardo et vs Kunsill Lokali tal-Fgura et, deċiża fit-8 ta' Jannar 2010:

"Din il-Qorti tibda biex tirrileva li hi ma tistax u m'għandiex isservi bhala Qorti tat-tielet istanza, u m'għandiex tirrevedi l-proċeduri ta' quddiem il-Qrati Ordinarji jew l-analizi tal-fatti li dawn ikunu għamlu, biex sempliciment timponi l-opinjonijiet tagħha flok dawk tal-Qrati Ordinarji. Din mhix il-funzjoni ta' din il-Qorti (u anqas tal-Prim'Awla fil-kompetenza tagħha kostituzzjonali). Li trid tara din il-Qorti huwa jekk id-deċizjoni tal-Qrati Ordinarji, fil-kuntest tal-fattispecie ta' dan il-kaz, ittiehditx b'mod li gew lezi d-drittijiet fundamentali tar-rikorrenti."

L-istess Qorti fis-sentenza tagħha fl-ismijiet J.E.M. Investments vs Avukat Ġenerali, tat-30 ta' Settembru 2011 qalet:

"23. Illi kif tajjeb osservat il-Prim'Awla (Sede Kostituzzjonali), u fuq dan jaqblu l-intimati u anke s-socjetà rikorrenti, id-dritt għas-smigh xieraq ma jiggerantix il-korrettezza tas-sentenzi fil-meritu izda jiggerantixxi biss l-aderenza ma' certi principji procedurali (indipendenza u imparzjalità tal-Qorti u tal-gudikant, audi alteram partem u smigh u pronuncjament tas-sentenza fil-pubbliku) li huma konducenti għall-amministrazzjoni tajba tal-gustizzja. Il-funzjoni tal-Qorti, fil-gurisdizzjoni Kostituzzjonali tagħha, m'hijjex illi tirrevedi s-sentenzi ta' Qrati ohra biex tghid jekk dawn gewx decizi 'sewwa' jew le, izda hija limitata għall-funzjoni li tara jekk dawk is-sentenzi kisrux il-Kostituzzjoni jew il-Konvenzjoni Ewropea.

24. Effettivament il-Qorti Ewropea dwar Drittijiet tal-Bniedem dejjem sostniet li:

a. "The question whether proceedings have been 'fair' is of course quite separate from the question whether the tribunal's decision is correct or not. As the Commission has frequently pointed out under its so called "fourth instance formula", it has no general jurisdiction to consider whether domestic courts have committed errors of law or fact, its function being to consider the fairness of the proceedings". (Application 6172/73, X v. U.K.)."

Il-Qorti Kostituzzjonali fis-sentenza tagħha fl-ismijiet Emmanuel Camilleri vs Avukat Ġenerali, tat-28 ta' Ġunju 2012, irriteniet:

*"Illi huwa opportun hawnhekk li l-Qorti tagħmel referenza għal ktieb ta' **Jacobs and White**, The European Convention on Human Rights, Third Edition, fejn f'pagna 140, fejn l-awturi jikkumentaw fuq l-hekk imsejha "**fourth instance**" doctrine, u l-kuncett zbaljat li jezisti dwar is-sistema tal-Konvenzjoni Ewropea. Il-Qorti qed tislet minn dan il-ktieb dawn il-principji:*

1. The Court has no jurisdiction under Article 6 to reopen domestic legal proceedings or to substitute its own findings of fact or national law for the findings of domestic courts.

2. The Court's task with regard to a complaint under Article 6 is to examine whether the proceedings, taken as a whole, were fair and complied with the specific safeguards stipulated by the Convention.

3. Unlike a national court of appeal, it is not concerned with the questions whether the conviction was safe, the sentence appropriate, the award of damages in accordance with national law, and so on.

4. And a finding by the Court that an applicant's trial fell short of the standards of Article 6 does not have the effect of quashing the conviction or overturning the judgement, as the case may be.

5. The Court calls this principle the 'fourth instance' doctrine, because it is not to be seen as a third or fourth instance of appeal from national courts."

Finalment, kif qalet din il-Qorti diversament presjeduta fis-sentenza tagħha fl-ismijiet Emanuel Camilleri vs Spettur Louise Calleja et, tad-29 ta' Settembru 2016:

"Illi l-Qorti tibda biex tgħid li huwa stabbilit li bil-kliem 'smiġħ xieraq' wieħed jifhem li l-proċess ġudizzjarju jkun tmexxa b'ħarsien tar-regoli stabiliti fil-Konvenzjoni. Għalhekk, is-setgħat ta' din il-Qorti fil-kompetenza li fiha tressqet quddiemha l-kawża tar-rikorrent mhuwiex dak li tagħmilha ta' qorti ta' appell fuq il-Qrati ta' kompetenza kriminali li quddiemhom instema' l-każ tar-rikorrent u li taw is-sentenzi li minnhom jilminta. F'dan ir-rigward, xogħol din il-Qorti huwa dak li tara li ma seħħx ksur ta' xi jedd imħares mill-Konvenzjoni, u mhux li tara jekk is-sentenzi tal-qrati l-oħra li dwarhom jilminta r-rikorrent qatgħux sewwa l-mertu li kellhom quddiemhom."

L-intimati u l-kjamati fil-kawża ressu numru ta' eċċezzjonijiet ta' natura preliminari. L-eċċezzjoni tan-nuqqas ta' integrità tal-ġudizzju ġiet sorvolata in kwantu l-Qorti ordnat li jiġu kjamati fil-kawża l-partijiet l-oħra fil-kawża 1163/2015 LSO.

Imbagħad, l-intimati u uħud mill-kjamati fil-kawża jeċċepixxu li r-rikorrenti kellhom rimedji ordinarji effettivi għad-dispozizzjoni tagħhom, u cioè li jappellaw mid-digriet kamerali tal-4 ta' Mejju 2016 kif ukoll mid-digriet tal-Qorti mogħti fl-udjenza tas-16 ta' Frar 2016 u li jagħmlu talba lill-Qorti għall-korrezzjoni tal-verbali li jilmentaw dwarhom. Jgħidu għalhekk illi l-Qorti għandha tiddeklina milli tkompli tisma' din il-kawża fit-termini tal-artikolu 4(2) tal-Kapitolu 319 tal-Ligijiet ta' Malta.

Jigi senjalat li l-eċċepjenti eċċepew ukoll l-intempestività tal-kawża fl-istess kuntest tal-eċċezzjoni tagħhom dwar in-non eżawriment ta' rimedji ordinarji. Madanakollu, dawn huma żewg eċċezzjonijiet distinti billi l-intempestività tirreferi għall-ħtieġa o meno li wieħed jistenna l-konklużjoni tal-proċeduri ordinarji kollha qabel ma jiġi investigat ilment taħt l-artikolu 39 tal-Kostituzzjoni jew l-artikolu 6 tal-Konvenzjoni. Stante li jidher minn qari tal-eċċezzjoni imsemmija li l-eċċepjenti qegħdin jinvokaw l-artikolu 4(2) tal-Kap 319, hija din id-diskrezzjoni li ser tiġi hawn trattata.

In linea ta' prinċipju ġenerali, din il-Qorti diversament presjeduta fis-sentenza tagħha fl-ismijiet Edgar Publio Bonnici Cachia vs Avukat Ġenerali, tad-29 ta' April 2014, elenkat is-segwenti prinċipji li johorgu mill-ġurisprudenza li għandhom jiġu segwiti minn Qorti biex tqis jekk huwiex minnu li rikorrent kellu għad-dispozizzjoni tiegħu rimedju alternattiv effettiv:

“(a) Meta jidher car li jesistu mezzi ordinarji disponibbli biex jikseb rimedju għall-ilment tiegħu, ir-rikorrent għandu jirrikorri għal dawk il-mezzi, qabel ma jirrikorri għar-rimedju kostituzzjonali, u huwa biss wara li jkun fittex dawk il-mezzi jew wara li jidher li dawk il-mezzi ma jkunux effettivament disponibbli li għandu jintuza r-rimedju kostituzzjonali.

(b) Ghandha torbot id-diskrezzjoni tal-Qorti biex tqis jekk ghandhiex twettaq is-setghat taghha li tisma' kawza ta' natura kostituzzjonali, sakemm ma tingiebx xi raguni serja u gravi ta' illegalità, ingustizzja jew zball manifest fl-uzu taghha.

(c) Ma hemm l-ebda kriterju stabbilit minn qabel dwar l-uzu ta' din id-diskrezzjoni, billi kull kaz irid jitqies fuq il-fatti u c-cirkostanzi tieghu.

(d) In-nuqqas wahdu ta' tehid ta' mezzi ordinarji mir-rikorrent mhuwiex raguni bizzejjed biex Qorti ta' xejra kostituzzjonali tiddeciedi li ma tuzax is-setghat taghha li tisma' l-ilment, jekk jintwera li l-imsemmija mezzi ma kinux tajbin biex jaghtu rimedju shih lir-rikorrent.

(e) In-nuqqas ta' tehid ta' rimedju ordinarju – ukoll jekk seta' kien ghal kollox effettiv biex jindirizza l-ilment tar-rikorrent - minhabba l-imgieba ta' haddiehor m'ghandux ikun raguni biex il-Qorti ma tezercitax is-setghat taghha li tisma' l-ilment kostituzzjonali tar-rikorrent.

(f) L-ezercizzju minn Qorti tal-ewwel grad tad-diskrezzjoni taghha bla ma tistharreg il-materja necessarja li fuqha tali diskrezzjoni ghandha titwettaq, jaghti lil Qorti tat-tieni grad is-setgha li twarrab dik id-diskrezzjoni.

(g) Meta r-rimedju jaqa' fil-kompetenza ta' organu iehor jew meta s-smigh tal-ilment tar-rikorrent sejjer iwassal biex l-indagni gudizzjarja u l-process l-iehor tas-smigh tar-rimedju ordinarju jkunu duplikazzjoni ta' xulxin, il-Qorti kostituzzjonali ghandha ttendi lejn ir-rifjut li tuza s-setghat taghha kostituzzjonali, sakemm l-indagni gudizzjarja tal-kaz ma tkunx, min-natura taghha, ixxaqleb izjed lejn kwistjoni kostituzzjonali.

(h) Fuq kollox, l-uzu tad-diskrezzjoni ghandha tigi ezercitata bi prudenza, u b'mod li fejn jidher li hemm ksur serju ta' drittijiet fundamentali jew anke fejn sejjer ikun hemm ksur ta' dawk id-drittijiet, allura l-Qorti ghandha xxaqleb lejn it-twettiq ta' dawk is-setghat."

Applikati dawn il-prinċipji għall-kawża tal-lum, din il-Qorti tqis illi l-intimati u l-kjamati fil-kawża għandhom raġun fl-eċċezzjoni tagħhom. In suċċint, ir-rikorrenti qegħdin jilmentaw minn żewġ digrieti u dak li jgħidu li huma diversi żbalji jew ineżattezzi fil-mod li ġew registrati l-verbali tas-seduti tal-Qorti. Madanakollu, għar-rigward tad-digrieti, huma għandhom għad-disposizzjoni tagħhom it-triq tal-appell mid-deċiżjoni tal-Qorti u fir-rigward tal-verbali, il-proċedura korretta hija li jitolbu korrezzjoni tagħhom, jekk hemm bżonn permezz ta' rikors fl-atti, u ċertament mhux li jiftħu kawża kostituzzjonali għaliex skont huma, il-Qorti ma kinitx se tilqa' t-talba tagħhom għall-korrezzjoni għaliex mhijiex imparzjali!

Fil-każ ta' Anthony Mintoff vs Avukat Ġenerali et, tas-7 ta' Lulju 2004, din il-Qorti diversament presjeduta qalet hekk dwar il-verbali registrati mill-Qorti:

"Din il-Qorti, ovvjament, imxiet fuq dak li rrizulta registrat fil-verbali tas-seduti mizmuma mill-Onorabbli Qorti tal-Appell. Fil-kawża "Zammit vs Kummissjoni dwar il-Kontroll tal- Izvillup", deciza fl-10 ta' April, 1995, mill-Onorabbli Qorti tal-Appell, gie ribadit il-prinċipju li l-minuti ta' kawża għandhom jitqiesu li jirriflettu dak li gara fis-seduta, u f'kaz li Qorti tirrifjuta li tirregistra xi ilment jew oppozizzjoni ta' parti dik il-parti għandha tirregistra dak l-ilment jew oppozizzjoni f'nota jew rikors li tigi prezentata fl-atti; fin-nuqqas li jsir dan, dak li jirrizulta mill-verbal għandu jitqies li jirrifletti dak li gara waqt is-seduta.

Hekk ukoll, fil-kawża "Pulizija vs Borg", deciza mill-Onorabbli Qorti ta' l-Appell (Sede Kriminali) fit-18 ta' Jannar, 1941, (ripartata Kollez. Vol. XXXI.IV.391), intqal li l-atti tal-Qorti għandhom jittiehdu dejjem li saru sewwa, u hu biss f'kaz ta' ambigwita' f'dak li hemm registrat, li Qorti tista' tisma sottomissjonijiet orali dwar x'ried jigi mfiesser bil-verbal registrat."

Għal dak li jirrigwarda l-ilment dwar id-digrieti tal-Qorti, tali ilment jeħtieġ indaġni li issa jispetta lill-Qorti tal-Appell li hija adita b'kompetenza ordinarja li tiddetermina jekk dak li qed jallegaw ir-rikorrenti huwiex minnu. Ma hemm xejn li jwassal

lil din il-Qorti tikkonkludi li l-Qorti tal-Appell m'għandhiex il-kompetenza biex tiddetermina jekk il-proċess kienx vizzjat minhabba mankanzi serji proċedurali fis-smiġ tal-kawża. Il-possibiltà li l-Ewwel Qorti ma tikkonċedix lir-rikorrenti l-fakoltà li jappellaw minn tali digrieti qabel is-sentenza finali ma jfissirx illi dan ir-rimedju mhux wieħed effettiv kif donnhom qed jippretendu r-rikorrenti.

Huwa paċifiku li rikorsi Kostituzzjonali huma, min-natura tagħhom, speċjali u straordinarji u meta hemm soluzzjoni effettiva, dik is-sistema ordinarja trid tiġi użata u adottata qabel ma ssir xilja ta' ksur ta' jedd fundamentali. Ma jistax jingħad li nkiser dritt fundamentali taċ-ċittadin meta liċ-ċittadin ikunu provduti u hemm disponibbli għalih rimedji għal-lanjanzi tiegħu (Alexander Barbara vs L-Avukat Ġenerali, deċiżja minn din il-Qorti diversament presjeduta fid-29 ta' Novembru 2018).

Meta wieħed iqis l-ilmenti kollha sollevati, din il-Qorti hija tal-fehma li ma hemm xejn li jipprekludi lill-Qorti tal-Appell milli tħassar id-digrieti in kwistjoni jekk jirriżulta dak li qed jallegaw ir-rikorrenti huwa minnu u dwar dak li ġie mniżżel fil-verbal, ir-rikorrenti għandhom għad-disposizzjoni tagħhom id-dritt li jitolbu lill-Qorti tagħmel il-korrezzjoni meħtieġa. Kwindi, ir-rikorrenti għad għandhom rimedji ordinarji effettivi sabiex jindirizzaw l-ilmenti tagħhom li għadhom ma ġewx eżawriti.

Huwa ċar li r-rikorrenti qegħdin, permezz ta' din il-kawża, sempliciment jistiednu lil din il-Qorti sabiex tidhol fil-mertu tal-proċeduri li jilmentaw dwarhom għaliex ma qablux mad-deċiżjoni ta' dik il-Qorti. Izda l-proċedura korretta ċertament mhijiex li jiftħu kawża kostituzzjonali fuq smiġ xieraq.

Id-dritt għal smiġ xieraq ma jinkludix fih id-dritt illi r-rikorrenti jingħataw deċiżjoni b'mod illi huma jqisu li huwa ġust. Il-fatt illi ma qablux mad-digrieti tal-Qorti ma jfissirx illi ġie leż id-dritt tagħhom għal smiġ xieraq.

Il-Qorti ma tistax ma żżidx li l-ilment tar-rikorrenti dwar ineżattezi fil-verbali huwa għal kollox fieragħ u mingħajr l-ebda fundament ġuridiku. Il-Qorti ma tistax tara kif allegati żbalji f'dettalji li mhumiex konsegwenzjali jistgħu qatt iwasslu għal-

leżjoni tad-drittijiet tar-rikorrenti għal smiġħ xieraq. Aktar u aktar meta, kif diġà ntqal, kull ma kellhom jagħmlu r-rikorrenti kien illi jagħmlu talba għall-korrezzjoni.

Il-proċeduri kostituzzjonali u skond il-Kap. 319 tal-Liġijiet ta' Malta mhumiex intiżi biex jerga' jiġi eżaminat il-mertu ta' kawża, iżda huma limitati sabiex jiġi determinat jekk kienx hemm leżjoni ta' dritt fundamentali fil-kors, jew b'riżultat, ta' dawk il-proċeduri.

F'dan il-każ ma kien hemm l-ebda nuqqas fil-proċedura li jwassal għal-leżjoni tad-drittijiet tar-rikorrenti għal smiġħ xieraq. Meta wieħed jagħsar l-ilmenti tar-rikorrenti jirriżulta li huma qegħdin sempliċiment jistiednu lil din il-Qorti tinvestiga dak deċiż fil-proċeduri in kwistjoni.

Għalhekk għal dawn ir-ragunijiet, din il-Qorti qiegħda taqta' u tiddeċiedi billi filwaqt li tastjeni milli tiegħu aktar konjizzjoni tat-tielet eċċezzjoni tal-Avukat Generali u tal-Ministru tal-Ġustizzja, Kultura u Gvern Lokali u tar-Reġistratur Qrati Ċivili u Tribunali, tiddeklina milli teżercita s-setgħat tagħha fit-termini tal-*proviso* tal-artikolu 4(2) tal-Kap 319 tal-Liġijiet ta' Malta u b'hekk tilqa' din l-eċċezzjoni sollevata mill-intimati u mill-kjamati fil-kawża billi jirriżulta li r-rimedji ordinarji disponibbli għar-rikorrenti ma ġewx eżawriti.

Konsegwentement, teħles lill-intimati u lill-kjamati fil-kawża mill-osservanza tal-gudizzju.

L-ispejjez jiġihallsu mir-rikorrenti.

IMHALLEF

DEP/REG